

Molomolo Muiva'e 'ia Sīsuú

KO hoku hingoá ko Mele. 'Oku ou nofo mo hoku fāmilí 'i 'Isileli. Kuo mau a'usia ha ngaahi me'a mahu'inga 'i he 'a'eva he feitu'u na'e hā'elea 'e Sīsū he kuonga mu'á.

Mei ha 'initaviu ne fai 'e Amie Jane Leavitt

PĒTELIHEMA

Ko e feitu'u makehe 'e taha ne mau ō ki a'í ko Pētelihema, 'a ia na'e 'alo'i ai 'a Sīsū. Na'e pau ke fononga 'a Mele mo Siosefa mei hona 'api 'i Nāsaletí 'i ha maile nai 'e 90 (144 km) ke a'u ki ai. Na'a mau 'a'ahi ki ha falelotu na'e langa 'i he feitu'u ne fakakaukau e kakaí na'e tu'u ai e 'ai'angakai 'o e manú.

Na'a mau mamata foki ki he ngaahi loto 'ata'atá ofi ki Pētelihemá. 'Oku kei le'ohi 'e he kau tauhi-sipí e tākangá 'i a'í, 'o hangē pē ko ia na'a nau fai 'i he pō ne 'alo'i ai 'a Sīsū. Na'a mau lava 'o fanongo ki he *tangi* 'a e fanga sipí 'i he'e-mau hiva'i e "A e Kau Tauhi-sipi 'i Siuteá" (Ngaahi *Himí*, fika 120). Te u manatu 'i ma'u pē 'a e ongo na'á ku ma'u 'i hono hiva'i e hiva ko iá.



KO E TAHI KĀLELÍ

Ko e Tahi Kālelí 'eni. Ko ha anovai faka'ofu'ofa na'e ako'i ai 'e Sīsū ha kakai 'e lauafe mo fakahoko ha ngaahi mana lahi. Ne u lava 'o ongo'i mo'oni ai e Laumālié. 'Oku 'i ai ha ongo'i nonga 'okú ne fakahā mai na'e hoko ha ngaahi me'a toputapu ai.

'Oku ou sai'ia he 'alu ki he ngaahi feitu'u na'e hā'elea 'e Sīsū, hangē ko e Vaitafe Soataní, 'a ia ne papitaiso ai 'a Sīsū. 'I he'eku 'i he ngaahi feitu'u ko 'ení, 'oku ou lue fakalongolongo holo 'o ofi ki he kakai 'oku nau moihū kia Sīsū 'aki hono tutu ha ngaahi te'elango mo tū'ulutui 'i he lotu. 'Oku ou ongo'i ma'u pē 'i hoku lotó 'oku hōifua mai 'a e Tamai Hēvaní mo Sīsū ki he kakai 'oku fakahā 'enau 'ofa kiate Kinauá.

SELUSALEMA

Ko ha kolo lahi 'a Selusalema. 'I he Sāpate kimu'a pea tutukí 'a Sīsū, na'á Ne hā'ele ki ai 'i ha 'asi (vakai, Mātiu 21:1–11). Na'e talitali lelei Ia 'e he kakaí ki he koló 'aki hono ta'ata'alo ha ngaahi lau 'i paame mo kaila "Hosana!"

'I he 'aho Sāpate kimu'a he Toetu'u 'o e ta'u kotoa pē, 'oku muimui ha kakai he hala 'o Sīsū ki Selusalema. 'Oku nau to'o ha 'ū lau 'i paame mo hiva ha ngaahi hiva kau kia Sīsū. Na'e kau hoku fāmilí mo ha kau Kalisitiane kehe 'i ha ta'u 'e taha ki he laka ko 'ení. Na'e faka'ofu'ofa ke ongo'i e 'ofa 'a e tokotaha kotoa pē ki honau Fakamo'uí.

'Oku 'ikai fie ma'u ke ke 'a'eva 'i he feitu'u na'e hā'elea 'e Sīsū ke ke molomolo muiva'e kiate Ia. Te ke lava 'o muimui ki He'ene sīpingá 'i ha feitu'u pē! ●



Te ke lava 'o mamata 'i ha ngaahi vitió fekau'aki mo e ngaahi feitu'u ne hā'elea 'e Sīsū 'i he

ChurchofJesusChrist.org

Vakai "Shepherds Learn of the Birth of Christ," "Calming the Tempest," mo e "Jesus Is Resurrected."

